

मैत्रावरुणर्वसिष्ठः। आपः। त्रिष्टुप्।

समुद्रज्येष्ठाः सलिलस्य मध्यात्पुनाना यन्त्यनिविशमानाः।

इन्द्रो या वज्री वृषभो रराद ता आपो देवीरिह मामवन्तु ॥ ७.०४९.०१

समुद्रज्येष्ठाः- अर्णवाभिमुख्यः। सलिलस्य- अन्तरिक्षस्य। मध्यात्। पुनानाः- शोधयित्र्यः।
अनिविशमानाः- कुत्रापि न स्थिताः। यन्ति- अभिगच्छन्ति। याः। वज्री- वज्रपाणिः। वृषभः-
वर्षकः। इन्द्रः। रराद- लिलेख। ताः। आपः। देवीः- देव्यः। इह- अत्र। माम्। अवन्तु-
तर्पयन्तु ॥१॥

या आपो दिव्या उत वा स्रवन्ति खनित्रिमा उत वा याः स्वयंजाः।

समुद्रार्था याः शुचयः पावकास्ता आपो देवीरिह मामवन्तु ॥ ७.०४९.०२

याः। आपः। दिव्याः- व्योमजाः। उत वा। स्रवन्ति- भूमौ सरन्ति। खनित्रिमाः- खननेन निर्वृत्ताः।
उत वा। याः। स्वयंजाः- स्वयमेव प्रादुर्भवन्त्यः। याः। शुचयः- शुद्धाः। पावकाः- शोधयित्र्यः।
समुद्रार्थाः- अर्णवाभिमुख्यः सरन्ति। आपो मूलशक्तिधारा आध्यात्मिके। समुद्रो हृदयम्। ता आपो
देवीरिह मामवन्तु ॥२॥

यासां राजा वरुणो याति मध्ये सत्यानृते अवपश्यञ्जनानाम्।

मधुश्रुतः शुचयो याः पावकास्ता आपो देवीरिह मामवन्तु ॥ ७.०४९.०३

यासाम्। मध्ये। राजा वरुणः- ऋताधिदेवता। जनानाम्- विशाम्। सत्यानृते- धर्माधर्मौ।
अवपश्यन्। याति- गच्छति। मधुश्रुतः- मधुराः। शुचयः- परिशुद्धाः। याः पावकाः-
शोधयित्र्यः। ता आपो देवीरिह मामवन्तु ॥३॥

यासु राजा वरुणो यासु सोमो विश्वे देवा यासूर्जं मरुन्ति।

वैश्वानरो यास्वग्निः प्रविष्टस्ता आपो देवीरिह मामवन्तु ॥ ७.०४९.०४

यासु । राजा वरुणः- ऋताधिदेवता । यासु । सोमः- रसाधिदेवता । यासु । विश्वे देवाः- सर्वे देवाः ।
ऊर्ज- प्राणेन बलेन । मदन्ति- तुष्यन्ति । यासु । वैश्वानरः- सर्वनरहितः । अग्निः । प्रविष्टः । ता
आपो देवीरिह मामवन्तु ॥४॥

Dr. Rangraji